



# សង្ខេបសម្រាប់ គោលនយោបាយ

វិទ្យាស្ថានបណ្តុះបណ្តាល និង  
ស្រាវជ្រាវជាតិស្រុកកម្ពុជា

ក្រសួងផែនការ

សាកល  
វិទ្យាល័យភូមិន្ទកម្ពុជា



ឧត្តមក្រុមប្រឹក្សា  
សេដ្ឋកិច្ចជាតិ

ទីស្តីការគណៈរដ្ឋមន្ត្រី

ឆ្នាំ ២០១២ លេខ ០៥

## ការវាយតម្លៃពីផលប៉ះពាល់នៃវិបត្តិហិរញ្ញវត្ថុសាកល លើគ្រួសារ ក្រីក្រនៅតំបន់ជនបទ៖ ផលវិបាក និងអាទិភាពគោលនយោបាយ\*

ដោយ ទ្រី សុធារិទ្ធ<sup>១</sup>

### សេចក្តីផ្តើម

មានឯកសារជាច្រើនបញ្ជាក់ថា វិបត្តិហិរញ្ញវត្ថុសាកល (GFC) បានបង្កការរួមចុះខ្លាំងក្នុងវិស័យជំរុញកំណើនសំខាន់ៗរបស់កម្ពុជា ពោលគឺ វិស័យកាត់ដេរ វិស័យសំណង់ និងវិស័យទេសចរណ៍។ អត្ថបទសង្ខេបគោលនយោបាយនេះ វាយតម្លៃថា តើការរួមចុះផ្នែកម៉ាក្រូសេដ្ឋកិច្ចទាំងនេះ បានប៉ះពាល់ដាក់ស្តែងដល់សេដ្ឋកិច្ចគ្រួសារនៅជនបទឬទេ ដោយប្រើប្រាស់លទ្ធផលវិភាគសេដ្ឋកិច្ចសង្គមកិច្ចលើ ៥ភូមិ ទទួលបានពីទិន្នន័យអង្កេតតាមពេលវេលាបន្តបន្ទាប់នៃប្រព័ន្ធគ្រួតពិនិត្យផ្នែកលើសហគមន៍ (CBMS) ឆ្នាំ ២០០៦ ឆ្នាំ២០០៨ និងនៅក្រោយ GFC ក្នុងឆ្នាំ២០១១។

អត្ថបទនេះ មានវត្ថុបំណងបីយ៉ាងគឺ៖ ១) វិភាគពីផលប៉ះពាល់នៃ GFC ទៅលើទិដ្ឋភាពផ្សេងៗនៃភាពក្រីក្រ នៅកម្រិតគ្រួសារ ២) កំណត់ពីយន្តការដោះស្រាយផ្សេងៗដែលគ្រួសារបានប្រើប្រាស់ និងឥទ្ធិពលនៃយន្តការទាំងនោះ លើសុខុមាលភាពរយៈពេលវែងរបស់ពួកគេ និង ៣) វាយតម្លៃពីប្រសិទ្ធភាពនៃគោលនយោបាយរដ្ឋាភិបាល ក្នុងការកាត់បន្ថយឥទ្ធិពលវិបត្តិ និងស្នើឡើងនូវវិធីសាស្ត្រថ្មីៗមួយចំនួន។

### ផលប៉ះពាល់នៃវិបត្តិទៅលើគ្រួសារនៅជនបទ

ការរួមចុះនៃ ទីផ្សារការងារក្នុងវិស័យសំខាន់ៗនៅកម្ពុជា ដែលបង្កឡើងដោយ វិបត្តិហិរញ្ញវត្ថុសាកល (GFC) បានជះឥទ្ធិពលអវិជ្ជមានទៅលើពលករចំណាកស្រុក និងអ្នកទទួលបានពីប្រាក់ធ្វើមកផ្ទះ។ ការបាត់បង់ការងារមួយភាគធំក្នុងអំឡុងពេលវិបត្តិហិរញ្ញវត្ថុសាកល អាចជាផលប៉ះពាល់នៃវិបត្តិនេះ។ តួយ៉ាង ១១% នៃការងារបាត់បង់ក្នុងអំឡុងពេលនោះ គឺមកពីការបិទទ្វារក្រុមហ៊ុន ដោយសារតម្រូវការពីអតិថិជនបានថយចុះ។ ការធ្លាក់ចុះខួបៗប្រាក់ចំណូល និងការរលំរលាយតម្រូវការផ្នែកអចលនទ្រព្យ បានប៉ះពាល់យ៉ាងខ្លាំងបំផុត ដោយបង្ករហូតដល់ ២៦% នៃការងារដែលបានបាត់បង់ទាំងអស់។

គ្រួសារក្រីក្របានរងគ្រោះធ្ងន់ធ្ងរលើសលុបពី GFC ដោយមាន ៦% នៃសមាជិកគ្រួសារក្រីក្រ បានបាត់បង់ការងារ ក្នុងអំឡុងពេល GFC ធៀបនឹងត្រឹម ៤% សម្រាប់គ្រួសារមិនក្រីក្រ។

ការរួមចុះនៃទីផ្សារការងារ កាន់តែយ៉ាប់យឺនថែមទៀតតាមរយៈការកាត់បន្ថយចំនួនម៉ោងធ្វើការ ដែលធ្វើឲ្យថយចុះលទ្ធភាពរកចំណូលរបស់គ្រួសារ។ ជាលទ្ធផល មានគ្រួសារ ៣៧% បានបាត់បង់ចំណូលប្រចាំឆ្នាំប្រហែល ៥០០ដុល្លារ ឬលើសពីនេះ ដែលបានពីប្រាក់ធ្វើមកផ្ទះ គឺស្មើនឹងប្រាក់ចំណេញសុទ្ធប្រចាំឆ្នាំ បានពីការដាំដុះស្រូវលើផ្ទៃដីពី ១ ទៅ ៣ ហិកតា នៅក្នុងភូមិដែលបានចុះសិក្សានានា។ ការបាត់បង់នេះ បានប៉ះពាល់ខ្លាំងគួរសមដល់ប្រាក់ចំណូលរបស់គ្រួសារនៅជនបទ ជាពិសេស គ្រួសារក្រីក្រ។

### តើគ្រួសារនៅជនបទបំណងយ៉ាងម្តេចនឹងវិបត្តិហិរញ្ញវត្ថុសាកល?


ក្នុងអំឡុងពេល វិបត្តិហិរញ្ញវត្ថុសាកល គ្រួសារនានាបានផ្តល់អាទិភាពលើសន្តិសុខស្បៀង តាមរយៈការប្រើប្រាស់របស់ដែលខ្លួនអាចផលិតបានជាជាងទិញពីគេ ដូចជា ការជំនួសសាច់ និងបន្លែដោយអាហារមូលដ្ឋាន (ដូចជា អង្ករ), ការទិញអាហារចោកៗ និងការកាត់បន្ថយចំណាយជាទូទៅរបស់គ្រួសារ លើស្បៀងអាហារ។ គ្រួសារមានបុរសជាមេគ្រួសារ (MHH) មានសមត្ថភាពកាត់បន្ថយចំណាយ ដោយកាត់បន្ថយការផលិត រីឯគ្រួសារមានស្ត្រីជាមេគ្រួសារ (FHH) ពីងផ្នែកច្រើនទៅលើការទិញអាហារមានគុណភាពទាបជាងមុន។ តួយ៉ាង ៦៥% នៃគ្រួសារក្រីក្រមានស្ត្រីជាមេគ្រួសារ បានទិញអាហារមានគុណភាពទាបជាងមុន ក្នុងអំឡុងពេល វិបត្តិហិរញ្ញវត្ថុសាកល ធៀបនឹងត្រឹម ៥៦% សម្រាប់ក្រុមគ្រួសារក្រីក្រមានបុរសជាមេគ្រួសារ។ លំនាំនេះ បង្ហាញពីការថយចុះជាទូទៅនៃគុណភាពអាហារូបត្ថម្ភ នៅក្នុងរបបអាហាររបស់ប្រជាជននៅជនបទ ដែលអាចជះឥទ្ធិពល

\* ទស្សនៈទាំងឡាយនៅក្នុងឯកសារនេះ គឺជាកំនិតផ្ទាល់របស់អ្នកនិពន្ធ និងមិនមែនជាទស្សនៈរបស់ វបសអ ទេ ។  
<sup>១</sup> លោក ទ្រី សុធារិទ្ធ ជាអ្នកដឹកនាំ ប្រព័ន្ធគ្រួតពិនិត្យផ្នែកលើសហគមន៍ (CBMS) នៃ វិទ្យាស្ថានជាតិស្រុកកម្ពុជា ។

អវិជ្ជមានទៅលើ ផលិតភាពរបស់គ្រួសារ ជាពិសេសសម្រាប់ គ្រួសារមានស្ត្រីជាមេគ្រួសារ។

វិបត្តិហិរញ្ញវត្ថុសាកល បានធ្វើឲ្យមានកំណើនការប្រើពលកម្ម កុមារ ដោយសារគ្រួសារទាំងនោះត្រូវតស៊ូទប់ទល់នឹងការថយ ចុះប្រាក់ចំណូល ជាពិសេស គ្រួសារក្រីក្រ។ ដើម្បីសន្សំប្រាក់ គ្រួសារជាច្រើនបានជំរុញឲ្យកូនៗបោះបង់ការសិក្សា ដើម្បីជួយ រកចំណូល។ ប្រហែល ៥% នៃគ្រួសារមិនក្រីក្រ និង ១២% នៃ គ្រួសារក្រីក្រ បានជំរុញឲ្យកូនៗបោះបង់ការសិក្សា ឬក៏មិនទៅ សាលារៀននៅថ្ងៃខ្លះដើម្បីនៅជួយធ្វើការ។ ប្រសិនបើនិន្នាការ នេះបន្តទៅមុខទៀត សក្តានុពលសកម្មភាពសេដ្ឋកិច្ចទៅថ្ងៃ អនាគតរបស់គ្រួសារនៅជនបទ នឹងធ្លាក់ចុះ ហើយគ្រួសារក្រីក្រ នឹងត្រូវរងគ្រោះខ្លាំងជាងគេ។

គ្រួសារជាច្រើន (៦៧%) ក្នុងអង្កេតនៃប្រព័ន្ធត្រួតពិនិត្យផ្នែក លើសហគមន៍ (CBMS) បានទទួលយកកម្ចី ដើម្បីបំពេញកង្វះ ខាតផ្នែកចំណាយ (រូបភាព ១)។ ជារឿយៗ គ្រួសារទាំងនេះ ពិសេស គ្រួសារក្រីក្រមានស្ត្រីជាមេគ្រួសារ ត្រូវទទួលយកកម្ចីមាន ការប្រាក់ខ្ពស់ ពីអ្នកផ្តល់កម្ចីមិនផ្លូវការ។ តួយ៉ាង សម្រាប់គ្រួសារ ក្រីក្រមានស្ត្រីជាមេគ្រួសារ ប្រាក់កម្ចីទទួលបានពីអ្នកផ្តល់កម្ចីមិន ផ្លូវការ មាន ៣៩% ធៀបនឹងអត្រាជាមធ្យម ៣១% សម្រាប់គ្រួសារ ទាំងអស់។ ក្នុងដំណើរការអភិវឌ្ឍន៍វិជ្ជមាន អ្នកផ្តល់ឥណទាន ដែលជា ស្ថាប័នមីក្រូហិរញ្ញវត្ថុ (MFI) និងអង្គការមិនមែន រដ្ឋាភិបាល (NGO) កំពុងដើរតួនាទីកាន់តែសកម្ម នៅក្នុងទីផ្សារ ឥណទានជនបទ និងផ្តល់ជាជម្រើសមួយទៀត ក្រៅពីអ្នកផ្តល់ កម្ចីមិនផ្លូវការ។ ទោះយ៉ាងណា គ្រួសារងាយរងគ្រោះនានា ជា ពិសេសគ្រួសារមានស្ត្រីជាមេគ្រួសារ ហាក់នៅតែលំបាកនឹង ទទួលបានសេវាកម្មទាំងនោះ ដោយមាន ៣៣% ប៉ុណ្ណោះនៃកម្ចី ផ្តល់ទៅឲ្យគ្រួសារក្រីក្រមានស្ត្រីជាមេគ្រួសារ ដែលមានប្រភពពី អ្នកផ្តល់កម្ចីជា NGO/MFI ធៀបនឹងអត្រាជាមធ្យម ៤៥% សម្រាប់ រូបភាព ១៖ ប្រភពកម្ចីនៅក្នុងគ្រួសារ CBMS



គ្រួសារទាំងអស់។

**ចម្លើយតបរបស់រដ្ឋាភិបាល៖ នាបច្ចុប្បន្ន និង ទេវអនាគត**

រដ្ឋាភិបាល បានចាប់អនុវត្តគំនិតផ្តួចផ្តើមធ្វើគោលនយោបាយ ជាច្រើន ដើម្បីសម្រាលឥទ្ធិពលអវិជ្ជមាននៃ GFC មានជាអាទិ៍ ការផ្គត់ផ្គង់អង្ករមានឧបត្ថម្ភធន និងការបង្កើតមូលនិធិសុខភាព សម្រាប់គ្រួសារក្រីក្រ។ ប៉ុន្តែការឆ្លើយតបនានា ច្រើនតែមាន លក្ខណៈចំពោះកិច្ច។ គោលនយោបាយទៅថ្ងៃខាងមុខ គួរពាក់ព័ន្ធ ឲ្យបានគ្រប់ផ្នែក និងធ្វើការជាប្រព័ន្ធ ដើម្បីពង្រឹងមូលដ្ឋានគ្រឹះនៃ ជីវភាពនៅជនបទ តាមការកសាងភាពធន់ទ្រាំរបស់គ្រួសារទៅនឹង វិបត្តិនានា ពិសេសក្នុងចំណោមគ្រួសារក្រីក្រមានស្ត្រីជាមេគ្រួសារ។

ក្នុងគោលនយោបាយ គួរផ្តល់អាទិភាពដល់ការកសាង ប្រព័ន្ធការពារសង្គមគ្រប់ជ្រុងជ្រោយមួយ ដែលជួយកសាង សមត្ថភាពសហគមន៍ក្នុងការឆ្លើយតប ប្រកបដោយប្រសិទ្ធភាព ទៅនឹងវិបត្តិនានា។ បច្ចុប្បន្ន រដ្ឋាភិបាលកំពុងបង្កើតប្រព័ន្ធ សុវត្ថិភាពសង្គមមួយ ដែលគួរទទួលបានហិរញ្ញប្បទានប្រកប ដោយចីរភាព។ គម្រោងនេះ គួរគ្របដណ្តប់លើផ្នែកផ្សេងៗជា ច្រើន ដោយរួមបញ្ចូលទាំងអន្តរាគមន៍ដែលផ្តោតជាពិសេសលើ ជនក្រីក្រ គ្រួសារមានស្ត្រីជាមេគ្រួសារ កម្មវិធីការងារសាធារណៈ និងការផ្ទេរប្រាក់ និងគួរមានរចនាសម្ព័ន្ធរដ្ឋបាលឯកភាព និងមាន ប្រសិទ្ធភាពល្អមួយ។

គួរកត់សម្គាល់ថា វិបត្តិហិរញ្ញវត្ថុសាកល វាប៉ះទង្គិចដល់ទី ជនបទតាមច្រកដ៏សំខាន់មួយ គឺការកាត់បន្ថយចំណូលបានពី ការងារមិនមែនកសិកម្ម ជាពិសេស ប្រាក់ផ្ញើមកផ្ទះ។ ស្រដៀង គ្នានេះដែរ ចំណូលពីការងារជំនួញតូចតាច ជាយុទ្ធសាស្ត្រទប់ ទល់ដ៏សំខាន់មួយសម្រាប់គ្រួសារដែលរងផលប៉ះពាល់ពី វិបត្តិ ហិរញ្ញវត្ថុសាកល ជាពិសេស គ្រួសារក្រីក្រមានស្ត្រីជាមេគ្រួសារ។ ដូច្នេះ គោលនយោបាយដែលបង្កើតឡើង គួរផ្តោតលើយុទ្ធសាស្ត្រ ចិញ្ចឹមជីវិតនៅតំបន់ជនបទ ក្រៅពីវិស័យកសិកម្ម ហើយក្នុងនេះ ការលើកកម្ពស់លទ្ធភាពចូលទៅកាន់ទីផ្សារ តាមរយៈការអភិវឌ្ឍ ហេដ្ឋារចនាសម្ព័ន្ធ និងការបង្កើនព័ត៌មាន តាមរយៈគម្រោងបណ្តុះ បណ្តាលផ្សេងៗ គឺជាអាទិភាពគោលនយោបាយសំខាន់ៗបំផុត។

គោលនយោបាយដែលសំដៅបង្កើនផលិតភាព របស់កសិករ តូចតាចក៏សំខាន់ណាស់ដែរ ដើម្បីពង្រឹងភាពធន់ទ្រាំរបស់គ្រួសារ ទៅនឹងវិបត្តិនានា។ គោលនយោបាយទាំងនោះ មានដូចជា ការធានាលទ្ធភាពប្រើប្រាស់ដីធ្លីនិងធនធានទឹក ការកែលំអ ប្រព័ន្ធស្រោចស្រពនិងហេដ្ឋារចនាសម្ព័ន្ធ ការជំរុញរបៀបធ្វើ កសិកម្មបែបទំនើប និងការពង្រីកសេវាកម្មនិងប្រាក់កម្ចីសម្រាប់ វិស័យកសិកម្ម ទៅឲ្យកសិករតូចតាច។